

न्यू सांगानेर रोड पर जयपुर मेट्रो के पिलर के नजदीक मुख्य सड़क धंसी

35 वर्ष पुरानी सीवरेज लाइन में लिकेज के कारण हुआ मिट्टी का कटाव



सीवरेज लाइन में लिकेज के कारण न्यू सांगानेर रोड पर सोमवार सुबह मेट्रो पिलर 106 व 107 के बीच सड़क धंस गई, देखते ही देखते 3 फीट का गड्ढा 15 फीट चौड़ा व 20 फीट गहरा हो गया।

-कार्यालय संवाददाता-

जयपुर । राजधानी जयपुर में अभी मानसून की तेज बारिश शुरू भी नहीं हुई है और मुख्य सड़कें धंसने लगी हैं। सोमवार सुबह न्यू सांगानेर रोड पर जयपुर मेट्रो के पिलर नंबर 106 व 107 के बीच मुख्य सड़क अचानक धंस गई। बताया जा रहा है कि पिछले दिनों इलाके में अंडरग्राउंड ब्रॉडबैंड इंटरनेट केबल्स डाली गई थी, इस कारण सीवरेज लाइन डैमेज हो गयी।

सीवरेज लाइन में लिकेज के कारण अंदर ही अंदर मिट्टी का कटाव होता रहा और सोमवार सुबह अचानक सड़क पर करीब 20 फीट गहरा गड्ढा हो गया। लोगों ने समझदारी दिखाते हुए सड़क के दोनों तरफ करीब 100-100 मीटर पहले मिट्टी के कट्टे रखवाकर रास्ता

बंद कर दिया। इस कारण सोडाला से न्यू सांगानेर रोड की तरफ जाने वाले ट्रेफिक को रोककर डायवर्ट करना पड़ा।

घटना की सूचना पाकर जेडीए और नगर निगम की टीम मौके पर पहुंची। उन्होंने सड़क को तोड़कर देखा तो करीब 15 फीट दूरी में यह सड़क धंसी हुई थी, हालांकि ऊपर डामर रोड होने के कारण गड्ढा छोटा दिख रहा था। इसके बाद टीम ने सड़क के टूटे हिस्से और सीवर लाइन के रिसाव वाले हिस्से को ठीक करवाने का काम शुरू कर दिया है। जेडीए के अधिशासी अभियंता मुकेश कुमार मीणा ने बताया कि न्यू सांगानेर रोड से जा रही 900 एम.एम. की मुख्य सीवर लाइन में लीकेज हुआ है। ये लाइन करीब 35 साल पहले डाली गई थी, जो कई जगह से जर्जर हो चुकी है।

■ पिछले दिनों इलाके में अंडरग्राउंड ब्रॉडबैंड केबल्स डाली गई थी, सीवरेज लाइन को इसी कारण नुकसान पहुंचा।

■ सड़क धंसने के कारण सोडाला से न्यू सांगानेर रोड के बीच ट्रेफिक डायवर्ट करना पड़ा।

पिछले दिनों जब सड़क के नीचे से ब्रॉडबैंड की लाइनें बिछाई गईं तो केबल डालने के दौरान सीवर लाइन क्षतिग्रस्त हो गई थी, जिसमें से धीरे-धीरे पानी निकलता गया और अब जब

पानी का दबाव बढ़ा तो मिट्टी हटने से सड़क धंस गई। फिलहाल पानी के फ्लो रोकने और भरे पानी को निकालने के लिए डी-वॉटरिंग का काम करवाया जा रहा है। पानी खाली करने के बाद ही नगर निगम की मदद से लाइन और चेंबर को रिपेयर करने का काम करेंगे।

स्थानीय लोगों के मुताबिक न्यू सांगानेर रोड पर लजीज होटल के पास यह हादसा हुआ है। सुबह जब सड़क धंसी तो 3 फीट दूरी में सिर्फ 5 फीट गहरा गड्ढा हुआ था, जो दोपहर तक धीरे-धीरे जमीन धंसने के कारण करीब 15 फीट दूरी में 20 फीट तक गहरा हो गया। गनीमत रही कि इस सड़क से ट्रेफिक की आवाजाही पहले ही रोक दी गई, अन्यथा जनहानि हो सकती थी।

स्थानीय व्यापारियों ने बताया कि सोडाला

से गुजर की थड़ी की ओर जाने वाले इस मार्ग पर दिनभर भारी ट्रेफिक रहता है। यह सड़क सुबह-सुबह धंसी, अगर यही हादसा दिन के वक्त होता तो बड़ी जनहानि हो सकती थी।

जेडीए के इंजीनियर्स के मुताबिक इस सीवर लाइन को ठीक करके वापस नई रोड बनाने में अभी समय लगेगा। सीवर लाइन का एक बड़ा हिस्सा डेमेज हुआ है, जिसे ठीक करने में 2 दिन का समय लग सकता है। ऐसे में सीवर चेंबर और लाइन ठीक होने और उसके सूखने के बाद उस पर रोड बनाने में करीब 4 दिन का समय लग सकता है।

ज्ञात रहे कि रविवार को न्यू सांगानेर रोड से थोड़ी दूर पर श्याम नगर के अयोध्या मार्ग पर भी मुख्य सड़क धंसी थी, जो अभी तक ठीक नहीं हो पाई है।

जीजा-साले ने युवती से सामूहिक दुष्कर्म किया

जयपुर । राजधानी जयपुर में जीजा-साले के खिलाफ युवती ने गैंगरेप का आरोप लगाते हुए महेश नगर थाने में मामला दर्ज कराया है। पीड़िता का कहना है कि शादी का वादा कर आरोपी साला अलवर से उसे भगाकर जयपुर लाया था। लिव-इन-रिलेशन में रखकर 9 महीने तक देहशोषण करता रहा। मिलवाने के बहाने बुलाए जीजा ने भी युवती के साथ दुष्कर्म किया।

पुलिस ने बताया कि अलवर निवासी 35 वर्षीय युवती ने रिपोर्ट दर्ज करवाई है। साल-2022 में वह अलवर में पालर का काम सीखने जाती थी। इस दौरान उसकी मुलाकात भागचन्द (28) निवासी नगर भरतपुर से हुई। बातचीत के दौरान आरोपी भागचन्द ने उससे दोस्ती कर ली। शादी का वादा कर उसके जयपुर भगाकर ले आया। महेश नगर में किराए से लिव-इन-रिलेशनशिप में रखकर 8-9 महीने देह शोषण करता रहा। 21 मई

■ शादी का वादा कर अलवर से भगाकर लाया था आरोपी

को आरोपी भागचन्द अपने ममेरे भाई सुनील को मिलवाने लेकर आया। घर पर अकेला छोड़कर जाने पर ममेरे भाई सुनील ने उसके साथ रेप का प्रयास किया। आरोप है कि 25 मई को भागचन्द ने अपने जीजा को मिलवाने के बहाने बुलाया। महेश नगर स्थित एक स्या में आरोपी भागचन्द के जीजा ने उसके साथ रेप किया। जिसके बाद भागचन्द शादी का वादा कर दुष्कर्म करता रहा। गत 4 जून को आरोपी भागचन्द उसको छोड़कर चला गया। रिश्तेदार-परिचितों से कॉल कर जान से मारने की धमकियां दिलावने लगा। मिल रही धमकियों से परेशान होकर पीड़िता ने जीजा-साले और ममेरे भाई के खिलाफ मामला दर्ज करवाया।

सार-समाचार

रामकरण पंवार अध्यक्ष निर्वाचित



जयपुर । जयपुर मेट्रो संयुक्त कर्मचारी संघ के सोमवार को हुए चुनाव में रामकरण पंवार अध्यक्ष व शंकरलाल शर्मा महामंत्री निर्वाचित हुए हैं। चुनाव अधिकारी विनीत मान ने बताया कि मेटेनर रामकरण पंवार ने अनिल कुमार को 95 वोटों के अंतर से पराजित किया। वहीं, महामंत्री पद के प्रत्याशी मेटेनर शंकरलाल शर्मा 11 मतों के अंतर से विजयी रहे। उन्होंने बताया कि अध्यक्ष पद के प्रत्याशी रामकरण पंवार को 202, अनिल कुमार 107, पूर्व अध्यक्ष विकास शिखर को 56 तथा महामंत्री पद के प्रत्याशी शंकरलाल शर्मा को 134, अजेश कुमार सेनी को 123 तथा गजेंद्र सिंह गुर्जर को 108 मत प्राप्त हुए। उन्होंने बताया कि कुल 376 में से 365 वोटर्स ने मताधिकार का उपयोग किया। रामकरण पंवार ने बताया कि जल्द ही संगठन की मीटिंग आयोजित कर उपाध्यक्ष, कोषाध्यक्ष, संगठन मंत्री, संयुक्त मंत्री, प्रचार मंत्री का सर्वसम्मति चयन किया जाएगा।

प्रताप नगर के जैन मंदिर में चोरी

जयपुर (कांस) । राजधानी जयपुर के जैन मंदिरों में चोरी रुकने का नाम नहीं ले रही। वहीं, चोर भी पुलिस की गिरफ्त से दूर हैं। अब रविवार रात को प्रताप नगर स्थित हल्दी घाटी मार्ग पर श्री आदिनाथ जैन मंदिर से चोर 150 किलो वजनी दानपात्र ले गए। चोरो ने मंदिर की खिड़की तोड़कर उतरते से एक बच्चे को अंदर भेजा। इसके बाद बच्चे ने मंदिर के अंदर से गेट की कुंजी खोली दी। सीसीटीवी कैमरे में नकाब पहने 5 चोर नजर आ रहे हैं। चोरो ने मंदिर को अच्छी तरह से खंगाला और वहां से 150 किलो वजनी दानपात्र ले गए। मंदिर के गार्डस में रहने वाले विकास सेठी ने सोमवार तड़के मंदिर का गेट खुला देख अन्य लोगों को सूचना दी। जैन मंदिर के अध्यक्ष राजेश अजमेरा मौके पर पहुंचे। उन्होंने इस संबंध में प्रताप नगर थाने में मामला दर्ज करवाया है। उन्होंने बताया कि दानपात्र में करीब 2 लाख रुपये थे। उधर, पुलिस को प्रताप नगर स्थित घोडा सकल के पास खाली दानपात्र पड़ा मिला। जैन मंदिरों में आए दिन चोरियां होने से समाज के लोगों में आक्रोश है।

मिनी बस का चालक गिरफ्तार

जयपुर । बजाज नगर थाना पुलिस ने युवती को पीटने वाले मिनी बस के चालक को गिरफ्तार किया है। थानाधिकारी देवेन्द्र सिंह ने बताया इलाके निवासी 21 वर्षीय युवती रामबाग सर्फिल से सांगानेर के लिए 1 जुलाई को शाम को मिनी बस में सवार हुई थी। इस दौरान रास्ते में गोपालपुरा बायपास पर चालक ने बस में खड़ी युवती को साइड में हटने की बात पर थपपड़ मार दिया। युवती की शिकायत पर मुकदमा दर्ज कर आरोपी बस चालक रामचंद्र गुर्जर (30) निवासी गांव बासेड़ा बनेसिंह जिला सवाई माधोपुर को शांतिभंग में गिरफ्तार किया गया है।

अस्पताल में महिला गार्ड से छेड़छाड़

जयपुर । बजाज नगर इलाके स्थित राजस्थान हॉस्पिटल में महिला गार्ड से छेड़छाड़ का मामला सामने आया है। पुलिस ने बताया कि महेश नगर इलाके निवासी 30 वर्षीय युवती राजस्थान हॉस्पिटल में सुरक्षा गार्ड के पद पर कार्यरत थी। आरोप है करीब दो माह पहले सुपरवाइजर राजेश ने पीड़िता से छेड़छाड़ की थी, जिसका विरोध करने पर पीड़िता को हॉस्पिटल से नौकरी से निकाल दिया गया। पुलिस मामला दर्ज कर जांच में जुटी है।

महिला के गले से सोने की चेन तोड़ी

जयपुर । बजाज नगर इलाके में एक महिला को सोने की चेन तोड़ने का मामला सामने आया है। पुलिस ने बताया नाहरगढ़ निवासी राजकुमारी 2 जुलाई को ई-रिक्षा में बैठ अजमेरी गेट के लिए जा रही थी। आरोप है रास्ते में लक्ष्मी मंदिर तिराहे पर ई-रिक्षा चालक और पहले से मौजूद युवक आपस में झगड़ने लगे। उसे ई-रिक्षा से नीचे उतार दिया। इस दौरान चालक महिला को सोने की चेन तोड़ ले गया। पुलिस मामले की जांच में जुटी है।

दुष्कर्म का आरोपी गिरफ्तार

जयपुर । जवाहर सर्किल थाना पुलिस ने युवती से दुष्कर्म के आरोपी को गिरफ्तार किया है। पुलिस ने बताया गिरफ्तार आरोपित प्रशांत सिंह राजावत उर्फ किट्टू बना (23) वाटिका, सांगानेर सदर का रहने वाला है। आरोपित ने इंट्रोग्राम पर युवती से दोस्ती कर उसे मिलने के लिए जयपुर बुलाया और इलाके स्थित दो होटलों में दुष्कर्म किया था।

खाली भूखंड में नवजात शिशु मिला

जयपुर । चित्रकूट इलाके में स्थित एक खाली भूखंड में नवजात शिशु मिलने से सनसनी फैल गई। पुलिस ने बताया बालाजी अपार्टमेंट, नेमीनगर निवासी मनन चतुर्वेदी ने रिपोर्ट दी है कि वह सुरमन संस्थान, नेमी नगर में सचिव और गृह माता के पद पर कार्यरत है। परटनाक्रम के मुताबिक 1 जुलाई की अलेसुबह संस्थान के पास वाले भूखंड में नवजात शिशु रोती हुई मिली। शिशु को जे के लोन अस्पताल भेजा गया, जहां उसे स्वस्थ होने पर राजकीय शिशु गृह, गांधीनगर में भर्ती कराया गया है। पुलिस मुकदमा दर्ज कर शिशु के असल मां-बाप तक पहुंचने का प्रयास कर रही है।

विधवा से दुष्कर्म का प्रयास

जयपुर । मानसरोवर इलाके में एक विधवा महिला से दुष्कर्म के प्रयास का मामला सामने आया है। पुलिस ने बताया इलाके निवासी 24 वर्षीय महिला ने रिपोर्ट दी है कि अप्रैल 2022 में पति की मौत हो जाने पर सास-ससुर देवर प्रकाश पारवानी से शादी का दबाव बना रहे थे। पीड़िता ने मना किया तो देवर प्रकाश ने उसके साथ दुष्कर्म का प्रयास किया।

सेंट्रल पार्क में गुरु पूर्णिमा पर्व मनाया

जयपुर । गुरुकुल योग संस्थान की ओर 3 जुलाई को सेंट्रल पार्क में गुरु पूर्णिमा पर्व मनाया गया। कार्यक्रम की शुरुआत में योग गुरु महेंद्र सिंह राव एवं प्रेणा शर्मा ने विभिन्न योगिक क्रियाएं एवं सूर्य नमस्कार का अभ्यास करवाया। योगगुरु महेंद्र सिंह राव ने गुरु पूर्णिमा के महत्व को बताते हुए योग से फिट रहने के फायदे बताए। और उसे नियमित करने की सलाह दी। गुरुकुल योग संस्थान के अध्यक्ष रामशरण गुप्ता ने माला और श्रीफल से दोनों गुरुओं का सम्मान किया।

गुरु पूर्णिमा पर आचार्यश्री का आशीर्वाद लेने उमड़े श्रद्धालु



गुरु पूर्णिमा पर प्रताप नगर सेक्टर-8 स्थित शांतिनाथ दिगंबर जैन मंदिर में सोमवार को श्रद्धालुओं ने आचार्य सौरभ सागर महाराज से आशीर्वाद लिया।

जयपुर (कांस) । प्रताप नगर के सेक्टर-8 शांतिनाथ दिगंबर जैन मंदिर में सोमवार को गुरुपूर्णिमा महोत्सव श्रद्धा-भक्ति के साथ मनाया गया। इस अवसर पर देशभर से श्रद्धालु बड़ी संख्या में पहुंचे और आचार्य सौरभ सागर महाराज के केवल चरण स्पर्श की मूल भाजना को साकार करने के लिए सुबह 5 बजे से संत भवन में श्रद्धालुओं का तांता लगा रहा, जैसे ही आचार्य श्री ने प्रातः 5.45 बजे बाहर आए गुरुभक्तों ने जयकारों की दिव्य गूंज व पुण्यवर्षा के साथ अगवानी कर एक-एक कर श्रद्धालुओं ने दूध, केसर, पुष्प, जल आदि के साथ पाद

प्रक्षालन कर गुरुवर का आशीर्वाद प्राप्त किया। प्रातः 8 बजे से मुख्य पांडाल पर गुरुपूर्णिमा महोत्सव मनाया गया। जिसमें सर्व प्रथम समाज की बालिकाओं ने मंगलाचरण प्रस्तुत किया, इसके बाद विभिन्न समाज श्रेणियों द्वारा आचार्य पुष्पदंत सागर महाराज के चित्र का अनावरण एवं चित्र के सम्मुख दीप प्रज्वलन कर समारोह की विधिवत शुरुवात की। इसके बाद गुरुभक्तों द्वारा आचार्य श्री के पाद प्रक्षालन किए और शास्त्र पठ किया। इस दौरान समाजसेवी राजीव सीमा जैन गाजियाबाद वाले, अमरचंद, गजेंद्र, हर्षिल बडजात्या,

संदीप, नमन जैन देहरादून, सरोज, पंकज, मोनिका जैन राधेपुरी दिल्ली, राजेश निशा जैन सेक्टर 5 रोहिणी दिल्ली, अमित जैन सेक्टर 24 रोहिणी दिल्ली, सर्वेश जैन जयसिंहपुरा, अध्यक्ष कमलेश जैन बावड़ी वाले, मंत्री महेंद्र जैन पचवाला वाले, कार्याध्यक्ष दुर्गालाल जैन, प्रचार संयोजक सुनील साखुनियां, बाबू लाल जैन इटौदा, मनोज जैन, राजेंद्र सोगानी आदि सहित गाजियाबाद, देहरादून, लखनऊ, दिल्ली, हिसार, फरीदाबाद, गुरुदाम, आगरा आदि सहित जयपुर से श्रद्धालुओं ने पहुंचकर आचार्य श्री का आशीर्वाद लिया।

महात्मा गांधी अस्पताल के डॉक्टरों को मिला सम्मान



जयपुर (कांस) । एस.एम.एस. के सुश्रुत सभागार में जयपुर मेडिकल एसोसिएशन द्वारा आयोजित डॉक्टरों के कार्यक्रम में महात्मा गांधी मेडिकल यूनिवर्सिटी के विशेषज्ञों को अनेक पुरस्कार मिले। वाइस चांसलर डॉ सुधीर सचदेव, कैसर विशेषज्ञ डा हेमंत मल्होत्रा, किडनी ट्रांसप्लांट विशेषज्ञ डॉ टी सी सदासुखी, कैसर सर्जन डॉ राजगोविंद शर्मा, प्लास्टिक सर्जन डॉ जी एस कालरा तथा एनेस्थीसिया विशेषज्ञ डॉ अवनीषा भारद्वाज को जे एम ए सभागार में लाइफ टाइम अचीवमेंट अवॉर्ड प्रदान किया गया। मुख्य अतिथि नेता प्रतिपक्ष श्री राजेंद्र राठौड़ तथा जलदाय मंत्री महेश जोशी ने उन्हें सम्मानित किया। जे एम ए अध्यक्ष डॉ

तरुण ओझा तथा महासचिव डॉ अनुराग शर्मा के अनुसार इस अवसर पर उल्लेखनीय सेवाओं के लिए डॉ स्वाति गर्ग, डॉ पंकज गुप्ता, डॉ संजय सिंघल, डॉ मुनीष कक्कड़, डॉ मनीषा निझावन, डॉ महेश मिश्रा, डॉ एच एल गुप्ता, डॉ दिनेश यादव, डॉ संजय शर्मा, डॉ सिद्धार्थ सिंह राठौड़, डॉ आशीष जैन, डॉ रजत वोहरा, डॉ डी पी बंसल, डॉ मुकेश सरना, डॉ सुधा सरना, डॉ चैतन्य गुप्ता, डॉ विनोद प्रधान, डॉ रजत जांगिड़, डॉ गौरव गोयल, डॉ नवीन गुप्ता, डॉ बुद्धि प्रकाश शर्मा, डॉ मनीष विजयवर्गीय, डॉ राजीव शर्मा, डॉ निखिल बंसल, डॉ मधु माधुर, डॉ निपुण लांबा, डॉ दीपक रायसिंघानी, डॉ प्रियंवदा गुप्ता को भी सम्मानित किया गया।

विदेशी महिला से छेड़छाड़ मामले में कार्रवाई की मांग

जयपुर । जयपुर में विदेशी महिला से छेड़छाड़ का मामला सामने आया है। घटना का वीडियो दिल्ली महिला आयोग की अध्यक्ष स्वाति मालीवाल ने ट्वीट किया है। मालीवाल ने ट्वीट में मुख्यमंत्री अशोक गहलोत और राजस्थान पुलिस से कार्रवाई की मांग की है। इसके बाद जयपुर पुलिस हरकत में आ गई है। हालांकि, अभी यह साफ नहीं हो पाया है कि वीडियो कब का और कहाँ का है। जयपुर पुलिस कमिश्नर ने यह वीडियो सिंधी कैप और विधायकपुरी थाना पुलिस को भेजा है। दोनों थानों की पुलिस वीडियो की जांच पड़ताल और आरोपी की तलाश में जुटी है। सोशल मीडिया पर वायरल वीडियो 28 सैकंड का है। जिसमें एक विदेशी महिला अपने पुरुष साथी के साथ पैदल होटल की ओर जा रही है। इस बीच एक व्यक्ति उससे बातचीत करते हुए गलत तरीके से छूने का प्रयास करता दिख रहा है, आरोपी महिला के दोनों हाथ पकड़ लेता है, जिसे महिला काफी असहज नजर आ रही है। इसके बाद वह व्यक्ति होटल तक महिला का पीछा करता दिख रहा है। वीडियो के साथ दिल्ली महिला आयोग अध्यक्ष स्वाति मालीवाल ने लिखा, विदेशी पर्यटक से छेड़छाड़ का यह मामला बेहद शर्मनाक है। सीएम अशोक गहलोत कार्रवाई करें।

10 हजार रुपये रिश्वत लेते हैंड कांस्टेबल गिरफ्तार

जयपुर (कांस) । भ्रष्टाचार निरोधक ब्यूरो (ए.सी.बी.) ने सोमवार को प्रताप नगर थाने के हैंड कांस्टेबल शोभाराम मीणा को 10 हजार रुपए रंगे हाथ लेते गिरफ्तार किया। कार्यवाहक डीजी हेमंत प्रियदर्शी ने बताया कि परिवारी ने शिकायत दी कि उसके परिवार के खिलाफ जमीन घोखाघड़ी का मामला दर्ज हुआ। अनुसंधान अधिकारी शोभाराम परिवारी के भाई व मां को गिरफ्तार करने की धमकी दे रहा है। गिरफ्तार नहीं करने के बदले में एक लाख रुपए रिश्वत मांगी। मामले की जांच एसीबी के एसपी बलराम सिंह मीणा को सौंपी गई। एसपी मीणा ने बताया कि प्रताप नगर थाने में दर्ज घोखाघड़ी मामले में परिवारी और आरोपी पक्ष में समझौता हो गया था। शोभाराम एक लाख रुपए की बजाय परिवारी से 20 हजार रुपए रिश्वत की मांग करने लगा।

सोमवार को परिवारी 10 हजार रुपए रिश्वत के लेकर प्रताप नगर थाने के बाहर चाय की थड़ी पर पहुंचा। वहां पर शोभाराम आ गया, परिवारी ने 10 हजार रुपए दिए तो कहने लगा कि 20 हजार की बात हुई थी। दस हजार रुपए ही क्यों लेकर आया है। जैसे ही शोभाराम ने 10 हजार रुपये हाथ में लिये, तभी ए.सी.बी. ने उसे दबोच लिया।

रविकाश फाइनेंशियल की डीडवाना शाखा शुरू



रविकाश फाइनेंशियल सर्विसेज के डायरेक्टर विकास ओझा और रवि ढींगरा ने फ्रीटा काटकर सोमवार को ढाणा काम्प्लेक्स, रॉयल मार्केट डीडवाना में नवीन शाखा का शुभारंभ किया।

जयपुर । वित्तीय क्षेत्र की अग्रणी कंपनी रविकाश फाइनेंशियल सर्विसेज प्राइवेट लिमिटेड का विस्तार करते हुए सोमवार को ढाणा काम्प्लेक्स, रॉयल मार्केट डीडवाना में नवीन शाखा का शुभारंभ किया गया।

रविकाश के डायरेक्टर विकास ओझा और रवि ढींगरा ने फ्रीटा काटकर शुभारंभ किया। रविकाश फाइनेंशियल की डीडवाना शाखा का नेतृत्व वल्लभ देव डीडवाना में सोमेश्वर सिंह राजावत करेंगे। विकास ओझा ने बताया कि रविकाश एक अग्रणी वित्तीय परामर्श

फर्म है, जो राजस्थान में एनबीएफसी और बैंकों के अधिकृत चैनल पार्टनर है। उन्होंने बताया कि कंपनी चालू वित्तीय वर्ष में राजस्थान में सभी मुख्य शहरों और जिलों में अपनी शाखाएं संचालित करने के साथ साथ नए वित्तीय वर्ष की शुरुवात के साथ भारत के अन्य राज्यों में भी अपनी शाखाओं का शुभारंभ करेगी।

रवि ढींगरा ने बताया कि रविकाश ने पिछले वित्तीय वर्ष में विभिन्न क्षेत्रों में 350 करोड़ से अधिक के ऋण जरूरत मेंों को सुलभ कराए।

32 जिलों में न कोई नया संक्रमित न एक्टिव केस

जयपुर में सिर्फ एक एक्टिव मरीज बचा है

-कार्यालय संवाददाता-

जयपुर । राजस्थान कोरोना वायरस के संक्रमण से पूर्ण रूप से मुक्त होने के कगार पर आ गया है। राज्य में कोरोना का सिर्फ एक एक्टिव केस मौजूद है। वहीं 32 जिले इससे पूरी तरह से मुक्त हो चुके हैं।

गौरतलब है कि राज्य में सबसे पहले 2 मार्च 2020 को कोरोना का पहला मरीज एक विदेशी पर्यटक के रूप में मिला था। चिकित्सकों ने उसे इलाज के बाद कोरोना मुक्त भी कर दिया था लेकिन अन्य बीमारियों के कारण ठीक होने के कुछ दिनों बाद ही उसकी मौत हो गई थी। उसके बाद राज्य में कोरोना की तीन लहरें आईं और दूसरी लहर के दौरान राज्य में काफी गंभीर हालात देखने को मिले। कोरोना की पहली लहर का

असर वर्ष 2020 में सितम्बर तक नजर आया और इसके बाद तेजी से केस कम होते चले गए। इसके चलते पहली वेव में 21 फरवरी 2021 को न्यूनतम एक्टिव मरीज 1195 ही रह गए थे।

इसके बाद एक बार फिर केस बढ़ने का सिलसिला शुरू हो गया और कोरोना वायरस के नए स्वरूप डेल्टा ने राज्य में हालात खराब कर दिए। इस दौरान अप्रैल और मई में तो राजस्थान में डेल्टा वायरस के कारण अस्पतालों में मरीजों को जगह और ऑक्सीजन भी नहीं मिली। इस दौरान प्रदेश में बड़ी संख्या में लोग इस संक्रमण के शिकार हुए। दूसरी लहर में 25 अक्टूबर 2021 को न्यूनतम एक्टिव मरीज 17 रहे थे। इसके बाद तेजी से संक्रमण कम होता चला गया लेकिन दिसम्बर 2021

में कोरोना के नए स्वरूप ओमिक्रॉन के जनवरी 2022 में तीसरी लहर आ गई। हालांकि पूरी तैयारी और वैक्सिनेशन के कारण तीसरी लहर बेअसर रही और गत वर्ष 12 अप्रैल 2022 को न्यूनतम एक्टिव 72 मरीज रहे थे। इसके बाद एक समय ऐसा भी आया जब अक्टूबर के बाद मरीजों की संख्या 10 से नीचे रह गई और इस वर्ष अप्रैल में एक बार फिर केस बढ़े और एक्टिव केस भी एक हजार तक पहुंच गए।

कोरोना की तीन लहरों के बाद अब इसका संक्रमण समाप्त होने के कगार पर आ गया है। राज्य में गत एक सप्ताह से एक भी नया संक्रमित नहीं मिला है। वहीं अब सरकार ने भी राज्य को कोरोना मुक्त मानते हुए टीकाकरण बंद कर दिया है।